

جو کس کے خواب و خیال میں بھی نہیں آسکتا۔ حدیث میں حضرت ابو سعید خدریؓ کی روایت ہے کہ رسول اللہ صلی اللہ علیہ وسلم نے فرمایا "جبرئیل میرے پاس آئے اور مجھ سے کہا میرا رب اور آپ کا رب پوچھتا ہے کہ میں نے کس طرح تمہارا رفع ذکر کیا؟ میں نے عرض کیا اللہ ہی بہتر جانتا ہے۔ انہوں نے کہا اللہ تعالیٰ کا ارشاد ہے کہ جب میرا ذکر کیا جائے گا تو میرے ساتھ تمہارا بھی ذکر کیا جائے گا" (ابن جریر، ابن ابی حاتم، مسند ابو یعلیٰ، ابن المنذر، ابن جبان، ابن مردودہ، ابو نعیم)۔

فَاتَّ مَعَ الْعَسْرِ مِائًا مَعَ الْعَسْرِ
بِس حقیقت یہ ہے کہ تنگی کے ساتھ فراخی بھی ہے۔
بِشك تنگی کے ساتھ فراخی بھی ہے۔
(آیات: ۶۱۵)

اس بات کو اور مرتبہ دہرایا گیا ہے تاکہ حضور کو پوری طرح تسلی دے دی جائے کہ جن سخت حالات سے آپ اس وقت گزر رہے ہیں یہ زیادہ دیر تک رہنے والے نہیں ہیں بلکہ ان کے بعد قریب ہی اچھے حالات چلے آ رہے ہیں۔ بظاہر یہ بات متناقض معلوم ہوتی ہے کہ تنگی کے ساتھ فراخی ہو، کیونکہ یہ دونوں چیزیں بیک وقت جمع نہیں ہوتیں۔ لیکن تنگی کے بعد فراخی کہنے کے بجائے تنگی کے ساتھ فراخی کے الفاظ اس معنی میں استعمال کیے گئے ہیں کہ فراخی کا دور اس قدر قریب ہے کہ گویا وہ اس کے ساتھ ہی لگا چلا آ رہا ہے۔

باب (۹)

ہجرتِ حبشہ

دینی میں ہجرت کی اہمیت | قرآن مجید میں جہاد کے بعد دوسری اہم ترین چیز جس کا ذکر کیا جاتا ہے وہ ہجرت ہے۔ اس ہجرت کی اسلام میں کیوں اتنی اہمیت ہے؟ اس کی وجہ یہ ہے کہ ایک مسلمان کے لیے دنیا میں سب سے زیادہ اہم اگر کوئی چیز ہے تو وہ نہ اس کا اپنا وطن ہے، نہ اس کی قوم ہے، نہ اس کی روٹی ہے، نہ اس کا پیٹ ہے، بلکہ اس کے لیے سب سے زیادہ اہم چیز یہ ہے کہ جن اصولوں پر وہ ایمان لایا ہے ان کے مطابق وہ زندگی بسر کر کے اللہ تعالیٰ کی رضا حاصل کر سکے۔ اگر وہ ان اصولوں کے مطابق زندگی بسر نہ کر سکے تو اس کے لیے نادمی کیا خود زندگی ہی بے معنی ہو جاتی ہے۔ وہ اپنی زندگی کو خدا کی راہ میں قربان کر دینا زیادہ بہتر

مجھے گا نسبت اس کے کہ ان اصولوں کو قربان کر دے جن پر اُس کے ایمان کا دار و مدار ہے اور جن کے متعلق وہ یقین رکھتا ہے کہ وہ اصول حق ہیں اور خدا اور رسول کے دیے ہوئے ہیں۔

عرب سے رسول اللہ صلی اللہ علیہ وسلم کے جن پیروؤں نے حبشہ کی طرف ہجرت کی تھی وہ اسی بنا پر تھی عرب اور قریشی اور مکئی ہونے کی حیثیت سے ان کو اپنے ملک، اپنے قبیلے اور اپنے شہر میں ہر طرح کی آزادی حاصل تھی، لیکن کوئی آزادی اگر حاصل نہیں تھی تو صرف مسلمان ہونے کی حیثیت سے نہیں تھی۔ اسی وجہ سے انہوں نے وطن کو چھوڑا اور ایک دوسرے ملک میں چلے گئے جہاں ایک دوسری قوم آباد تھی اور ایک دوسری قوم کے ہاتھ میں حکومت تھی۔ اسی طرح جب رسول اللہ صلی اللہ علیہ وسلم نے مکہ سے مدینہ کی طرف ہجرت کی تو کبوں کی؟ آپ مکہ کے باشندے تھے۔ مکہ میں آپ کو وہ تمام حقوق حاصل تھے جو مکہ کے کسی شہری کو حاصل ہو سکتے تھے۔ آپ کے ساتھیوں کو بھی وہ تمام حقوق حاصل تھے جو کسی قریشی کو قریشی ہونے کی بنا پر حاصل ہوتے تھے۔ لیکن جس چیز کی وجہ سے آپ نے اور آپ کے ساتھیوں نے گھربار چھوڑا، رشتہ داروں کو چھوڑ دیا، جائیدادیں چھوڑ دیں اور تن کے کپڑوں میں نکل کھڑے ہوئے وہ چیز یہ تھی کہ مسلمان ہونے کی حیثیت سے ان کو آزادی میسر نہیں تھی۔ اسی آزادی کے لیے انہوں نے وطن چھوڑ دیا اور ایک دوسرے شہر میں جا کر آباد ہوئے۔

قرآن میں مسلمانوں کو ہجرت کے لیے تیار کیا جاتا ہے | مکہ میں جب مسلمانوں پر ظلم کی حد ہو گئی تو قرآن مجید میں ان کو ہجرت

کے لیے تیار کرنا شروع کر دیا گیا۔ ارشاد ہوا:

يُعِبَادِي الَّذِينَ آمَنُوا إِنِّي أَرْضِي

وَأَسْعَةً فَيَأْتِيَنَا عَبْدٌ

مَكَّنْ نَفْسِي ذَائِقَةً الْمَوْتِ - ثُمَّ

إِلَيْنَا تَرْجِعُونَ - وَالَّذِينَ آمَنُوا

وَعَمِلُوا الصَّالِحَاتِ لَنُبَوِّئَنَّهُمْ مِنَ

الْجَنَّةِ عُرْفًا نَّجْوَىٰ مِنْ

تَحْتِهَا الْأَنْهَارُ خَالِدِينَ

فِيهَا نِعْمَ أَجْرُ الْعَامِلِينَ الَّذِينَ

صَبَرُوا وَعَلَىٰ رَبِّهِمْ يَتَوَكَّلُونَ -

اے میرے بندو جو ایمان لائے ہو، میری زمین

وسیع ہے، پس تم میری ہی بندگی بجالاؤ۔ ہر متنفس

کو موت کا مزا چکھنا ہے، پھر تم سب ہماری طرف ہی پلٹا

کر لائے جاؤ گے۔ جو لوگ ایمان لائے ہیں اور جنہوں نے

نیک عمل کیے ہیں ان کو ہم جنت کی بندوبلا عمارتوں میں

رکھیں گے جن کے نیچے نہریں بہتی ہوں گی، وہاں وہ ہمیشہ

رہیں گے، کیا ہی عمدہ اجر ہے، عمارتوں کے والوں کے

لیے۔ ان لوگوں کے لیے جنہوں نے صبر کیا ہے اور

جو اپنے رب پر بھروسہ کرتے ہیں۔ اور کتنے ہی جانور

وَكَايَيْنَ مِمَّنْ دَايِبَةٌ لَا تَحْمِلُ
رِزْقَهَا - اللَّهُ يَرْزُقُهَا وَإِيَّاكُمْ
وَهُوَ السَّمِيعُ الْعَلِيمُ -
ہیں جو اپنا رزق اٹھائے نہیں بھرتے - اللہ ہی ان
کو رزق دیتا ہے اور تم کو بھی، اور وہ سب
کچھ سنتا اور جانتا ہے -

(العنکبوت: ۵۶ تا ۶۰)

پہلی آیت میں اشارہ ہے ہجرت کی طرف مطلب یہ ہے کہ اگر کتے میں خدا کی بندگی کرنی مشکل ہو رہی ہے تو ملک چھوڑ کر نکل جاؤ، خدا کی زمین تنگ نہیں ہے، جہاں بھی تم خدا کے بندے بن کر رہ سکتے ہو وہاں چلے جاؤ۔ تم کو قوم و وطن کی نہیں بلکہ اپنے خدا کی بندگی کرنی چاہیے۔ اس میں یہ تلقین کی گئی ہے کہ اصل چیز قوم، وطن اور ملک نہیں ہے بلکہ اللہ کی بندگی ہے۔ اگر کسی وقت قوم و وطن اور ملک کی محبت کے تقاضے اللہ کی بندگی کے تقاضوں سے ٹکرا جائیں تو وہی وقت مومن کے ایمان کی آزمائش کا ہوتا ہے۔ جو سچا مومن ہے وہ اللہ کی بندگی کرے گا اور قوم، وطن اور ملک کو لات مار دے گا۔ جو جھوٹا مدعی ایمان ہے وہ ایمان کو چھوڑ دے گا اور اپنی قوم اور اپنے ملک و وطن سے چمٹا رہے گا۔ اس آیت میں صراحت کے ساتھ مسلمانوں کو بتا دیا گیا کہ ایک سچا خدا پرست انسان محبت قوم و وطن تو ہو سکتا ہے مگر قوم پرست اور وطن پرست نہیں ہو سکتا۔ اس کے لیے خدا کی بندگی ہر چیز سے عزیز تر ہے جس پر وہ دنیا کی ہر چیز کو قربان کر دے گا مگر اسے دنیا کی کسی چیز پر بھی قربان نہ کرے گا۔

دوسری آیت میں فرمایا کہ تم جان کی فکر نہ کرو۔ یہ تو کبھی نہ کبھی جانی ہی ہے۔ ہمیشہ رہنے کے لیے تو کوئی بھی دنیا میں نہیں آیا ہے۔ لہذا تمہارے لیے فکر کے لائق مسئلہ یہ نہیں ہے کہ اس دنیا میں جان کیسے بچائی جائے، بلکہ اصل لائق فکر مسئلہ یہ ہے کہ ایمان کیسے بچایا جائے اور خدا پرستی کے تقاضے کس طرح پورے کیے جائیں۔ آخر کار تمہیں پٹ کر ہماری طرف ہی آنا ہے۔ اگر دنیا میں جان بچانے کے لیے ایمان کھو کر آئے تو اس کا نتیجہ کچھ اور ہوگا اور ایمان بچانے کے لیے جان کھو کر آئے تو اس کا انجام کچھ دوسرا ہوگا۔ پس فکر جو کچھ بھی کرنی ہے اس بات کی کرو کہ ہماری طرف جب پلٹو گے تو کیا لے کر پلٹو گے؟ جان پر قربان کیا ہوا ایمان یا ایمان پر قربان کی ہوئی جان؟

تیسری اور چوتھی آیت میں بتایا گیا ہے کہ ایمان اور نیکی کے راستہ پر چل کر بالفرض اگر تم دنیا کی ساری نعمتوں سے محروم بھی رہ گئے اور دنیوی نقطہ نظر سے سراسر ناکام بھی رہے تو یقین رکھو کہ اس کی تلافی بہر حال ہوگی

اور زری تلافی ہی نہ ہوگی بلکہ بہترین اجر نصیب ہوگا۔ جو لوگ ہر طرح کی مشکلات اور مصائب اور نقصانات اور اذیتوں کے مقابلے میں ایمان پر قائم رہے ہوں، جنہوں نے ایمان لانے کے خطرات کو اپنی جان پر جھیلنا ہو اور منہ نہ موڑا ہو، جنہوں نے ترکِ ایمان کے فائدوں اور منفعتوں کو اپنی آنکھوں سے دیکھا ہو اور ان کی طرف ذرہ برابر التفات نہ کیا ہو، جنہوں نے کفار و فساق کو اپنے سامنے پھلتے پھولتے دیکھا ہو اور ان کی دولت و حشمت پر ایک نگاہ غلط انداز بھی نہ ڈالی ہو، جنہوں نے بھروسہ اپنی جائدادوں اور اپنے کاروبار اور اپنے کنبے قبیلے پر نہیں بلکہ اپنے رب پر کیا ہو، جو اسبابِ دنیوی سے قطع نظر کر کے محض اپنے رب کے بھروسے پر ایمان کی خاطر ہر خطرہ سہنے اور ہر طاقت سے ڈر کر جانے کے لیے تیار ہو گئے ہوں اور وقت آیا تو گھر بار چھوڑ کر نکل کھڑے ہوئے ہوں، ایسے 'ومن و صالح بندوں کا اجر ان کے رب کے ہاں ضائع نہ ہوگا۔ وہ اس دنیا میں بھی ان کی دستگیری فرمائے گا اور آخرت میں بھی ان کے عمل کا بہترین اجر دے گا۔

آخر میں یہ یقین کی گئی کہ ہجرت کرنے میں فکرِ جان کی طرح فکرِ روزگار سے بھی تمہیں پریشان نہ ہونا چاہیے۔ آخر یہ بے شمار چرند و پرند اور آبی حیوانات جو ہوا اور خشکی اور پانی میں پھر رہے ہیں، ان میں سے کون اپنا رزق اٹھائے پھرتا ہے؟ اللہ ہی تو ان سب کو پال رہا ہے۔ جہاں جاتے ہیں اللہ کے فضل سے ان کو کسی نہ کسی طرح رزق مل ہی جاتا ہے۔ لہذا اہل ایمان یہ سوچ سوچ کر ہمت نہ ہاریں کہ اگر ایمان کی خاطر گھر بار چھوڑ کر نکل گئے تو کھائیں گے کہاں سے۔ اللہ جہاں سے اپنی بے شمار مخلوق کو رزق دے رہا ہے انہیں بھی دے گا۔

دعوتِ حق کی راہ میں ایک مرحلہ ایسا آ جاتا ہے جس میں ایک حق پرست آدمی کے لیے اس کے سوا چارہ نہیں رہتا کہ عالمِ اسباب کے تمام سہاروں سے قطع نظر کر کے محض اللہ کے بھروسے پر جان جو کھوں کی بازی لگا دے۔ ان حالات میں وہ لوگ کچھ نہیں کر سکتے جو حساب لگا لگا کر مستقبل کے امکانات کا جائزہ لیتے ہیں، اور قدم اٹھانے سے پہلے جان کے تحفظ اور رزق کے حصول کی ضمانتیں تلاش کرتے ہیں۔ درحقیقت اس طرح کے حالات بدلتے ہی ان لوگوں کی طاقت سے ہیں جو سر ہمتی پر رکھ کر اٹھ کھڑے ہوں اور ہر خطرے کو انگیز کرنے کے لیے بے دھڑک تیار ہو جائیں۔ انہی کی قربانیاں آخر کار وہ وقت لاتی ہیں جب اللہ کا کلمہ بلند ہوتا ہے اور اس کے مقابلے میں سارے کلمے سبت ہو کر رہ جاتے ہیں۔

دوسری جگہ فرمایا گیا:

(اے نبی!) کہو کہ اے میرے بندو جو ایمان لائے ہو،

قُلْ يٰعِبَادِ الَّذِيْنَ اٰمَنُوا اتَّقُوا

رَبِّكُمْ - لِلَّذِينَ أَحْسَنُوا فِي هَذِهِ
الدُّنْيَا حَسَنَةً - وَأَرْسُ مِنَ اللَّهِ
وَأَسِعَةً - إِنَّمَا يُوَفَّى الصَّابِرُونَ
أَجْرَهُمْ - بِغَيْرِ حِسَابٍ -

اپنے رب سے ڈرو۔ جن لوگوں نے اس دنیا میں نیک و سیدھے
اختیار کیا ہے ان کے لیے بھلائی ہے۔ اور خدا کی
زمین وسیع ہے۔ صبر کرنے والوں کو تو ان کا اجر بے حساب
دیا جائے گا۔

(الزُّمَر - آیت ۱۰)

یہاں بھی اہل ایمان کو ہدایت فرمائی گئی کہ اگر اللہ کی بندگی کے لیے ایک جگہ تنگ ہو گئی ہو تو اس کی زمیں وسیع ہے، اپنا دین بچانے کے لیے کسی اور طرف نکل کھڑے ہو۔ اس کے ساتھ ان کو یہ خوشخبری بھی دی گئی کہ ان کے لیے دنیا اور آخرت دونوں کی بھلائی ہے۔ ان کی دنیا بھی سدھرے گی اور آخرت بھی، کیونکہ انہوں نے دین کو دنیا اور اس کے عیش و آرام و آسائش پر ترجیح دی ہے، محض دین کی خاطر گھر سے بے گھر، در سے بے در، وطن سے بے وطن ہو کر دوسرے شہر یا علاقہ میں ہجرت کی ہے، ایک شہر یا علاقہ یا ملک جب اللہ کی بندگی کرنے کے لیے تنگ ہو گیا تو دوسری جگہ چلے گئے۔ لہذا ایسے لوگوں کے لیے بے حساب اجر ہے جو خدا پرستی اور نیکی کے راستے پر چلنے میں ہر طرح کے مصائب و شدائد برداشت کر لیں اور راہِ حق سے نہ ہٹیں۔ یہ بے حساب اجر کا وعدہ صرف ہجرت کرنے والوں ہی کے لیے نہیں ہے بلکہ ان لوگوں کے لیے بھی ہے جو ظلم کی سرزمین میں جم کر ہر آفت کا سامنا کرتے چلے جائیں۔

ہجرت کے موقع پر ہدایات | قرآن مجید میں مکہ کے مظلوم مسلمانوں کو صرف ہجرت کی تلقین ہی نہیں کی گئی، بلکہ دو قسم کی ہدایات بھی دی گئیں۔

چونکہ مسلمان ہجرت کر کے ایک عیسائی ملک کی طرف جا رہے تھے اس لیے اس موقع پر سورہٴ مریم نازل کی گئی جس کے ابتدائی دو رکوعوں میں حضرت یحییٰ اور حضرت عیسیٰ علیہما السلام کا قصہ بیان کیا گیا ہے۔ اس کے معنی یہ ہیں کہ اگرچہ مسلمان ایک مظلوم پناہ گزین گروہ کی حیثیت سے جا رہے تھے، مگر اس حالت میں بھی اللہ تعالیٰ نے ان کو دین کے معاملہ میں ذرہ برابر مہانت کرنے کا تعلیم نہ دی بلکہ چلتے وقت زاد راہ کے طور پر یہ سورت ان کے ساتھ کی تاکہ عیسائیوں کے ملک میں عیسیٰ علیہ السلام کی بالکل صحیح حیثیت پیش کریں اور ان کے ابن اللہ ہونے کا صاف صاف انکار کر دیں، خواہ اس کا نتیجہ کچھ ہی ہو۔

دوسری ہدایت یہ کی گئی کہ۔

وَلَا تَجَادِلُوا أَهْلَ الْكِتَابِ إِلَّا
بِالتَّحْتِ هِيَ أَحْسَنُ، إِلَّا الَّذِينَ
ظَلَمُوا مِنْهُمْ، وَقُولُوا آمَنَّا
بِالَّذِي أُنزِلَ إِلَيْنَا وَإِلَيْكُمْ
وَالْهَنَاءُ وَالْهَكْمُ وَاجِدٌ وَعَنْ
لَهُ مُسْلِمُونَ - (العنكبوت: ۴۶)

اور اہل کتاب سے بحث نہ کرو مگر عمدہ طریقہ سے ،
سوائے اُن لوگوں کے جو ظالم ہیں - اور ان سے کہو
کہ ہم ایمان لائے ہیں اُس چیز پر بھی جو ہماری طرف بھیجی
گئی ہے اور اس چیز پر بھی جو تمہاری طرف بھیجی گئی
تھی - ہمارا خدا اور تمہارا خدا ایک ہی ہے اور ہم
اسی کے مُسلم (فرمان بردار) ہیں -

یعنی اہل کتاب (عیسائیوں) سے جب سابقہ پیش آئے تو ان میں سے جو ظالم ہیں ان سے تو الجھنے کی ضرورت
نہیں، مگر جو سمجھنے اور سمجھانے کے لیے تیار ہوں ان سے نہایت معقول دلائل کے ساتھ، مہذب و شائستہ زبان میں
اور افہام و تفہیم کے انداز میں بحث کرو۔ ان کو بتاؤ کہ ہم کوئی متعصب گروہ نہیں ہیں جو اپنے اُن آئی ہوئی کتاب
کو مانتے ہوں اور تمہارے اُن آئی ہوئی کتابوں کو نہ مانتے ہوں۔ ہم تو حق کے پرستار ہیں۔ خدا کی طرف سے
جو کچھ ہمارے اُن آیا ہے اُسے بھی برحق مانتے ہیں اور جو کچھ تمہارے اُن آیا ہے اس پر بھی ایمان رکھتے ہیں۔
ہمارا خدا اور تمہارا خدا جدا جدا نہیں ہے بلکہ ایک ہی خدا ہے جس کے ہم بھی مانتے والے ہیں اور تم بھی۔ ہم نے
اُس ایک خدا کی بندگی و اطاعت کا طریقہ اختیار کیا ہے۔

ہجرت حبشہ اولیٰ | حالات جب ناقابلِ برداشت حد تک پہنچ گئے تو رجب ۳۵ عام الفیل (۶۱۰ء بعد بعثت)
میں حضور نے اپنے اصحاب سے فرمایا کہ لو خذ جئتم الی ارض الحبشۃ فان بہا مملکاً لا یظلم
عندہ احد وھی ارض صدق حتی یجعل اللہ لکم فرجاً مما انتم فیہ۔ "اچھا ہو کہ
تم لوگ نکل کر حبش چلے جاؤ۔ وہاں ایک ایسا بادشاہ ہے جس کے ہاں کسی پر ظلم نہیں ہوتا اور وہ بھلائی کی
سرزمین ہے۔ جب تک اللہ تمہاری اس مصیبت کو رفع کرنے کی کوئی صورت پیدا نہ کرے تم لوگ وہاں ٹھہرے
رہو۔" اس ارشاد کے مطابق حبش کی طرف پہلی ہجرت ہوئی جس میں گیارہ مردوں اور چار خواتین نے حبش
کی راہ لی۔ قریش کے لوگوں نے ساحل تک ان کا پیچھا کیا مگر خوش قسمتی سے شعیبہ کے بندرگاہ پر ان کو بروقت
حبش کے لیے کشتی مل گئی اور وہ گرفتار ہونے سے بچ گئے۔

پہلی ہجرت کے مہاجرین | ابن ہشام نے ابن اسحاق کے حوالہ سے اس پہلی ہجرت کے مہاجرین کی جو فہرست دی

ہے وہ یہ ہے:-

۱۔ بنی امیہ میں سے حضرت عثمان بن عفان -

۲۔ ان کی بیوی حضرت رقیہ بنت رسول اللہ صلی اللہ علیہ وسلم (ابن عبد البر کا بیان ہے کہ ان کے ساتھ ام ایمنؓ بھی گئی تھیں)۔

۳۔ بنی عبد شمس بن عبد مناف میں سے حضرت ابو حذیفہ بن عتبہ بن ربیعہ -

۴۔ ان کی بیوی سہیلہ بنت سہیل بن عمرو (جو بنی عامر بن لوئی میں سے تھیں)۔

۵۔ بنی اسد بن عبد العزیٰ بن قصی میں سے حضرت زبیر بن العوام - (حضرت خدیجہ کے بھتیجے اور حضورؐ

کے چھوٹے زاد بھائی)

۶۔ بنی عبدالدار بن قصی میں سے حضرت مصعب بن عمیر -

۷۔ بنی زہرہ بن کلاب میں سے حضرت عبد الرحمن بن عوف -

۸۔ بنی مخزوم میں سے حضرت ابوسلمہ بن عبدالاسد -

۹۔ ان کی بیوی ام سلمہ (یہ بھی بنی مخزوم میں سے تھیں اور ابو جہل کی سگی چچا زاد بہن تھیں)۔

۱۰۔ بنی جحش میں سے حضرت عثمان بن مظعون - (ام المومنین حضرت حفصہ کے ماموں)۔

۱۱۔ حلفائے بنی عدی میں سے عامر بن ربیعہ العنزی (حلیف آل خطاب)۔

۱۲۔ ان کی بیوی لیلیٰ بنت ابی عثمہ - (یہ خود بنی عدی میں سے تھیں)۔

۱۳۔ بنی عامر بن لوئی میں سے ابوسبرہ بن ابی رہم -

۱۴۔ بنی الحارث بن فہر میں سے سہیل بن بیضاء -

ابن سعد نے واقدی کے حوالہ سے ان پر دو اور ناموں کا اضافہ کیا ہے۔ حاطب بن عمرو بن عبد شمس اور عبد اللہ بن

مسعود حلیف بنی زہرہ - ابن اسحاق نے بیان کیا ہے کہ بعد میں حضرت جعفر بن ابی طالب بھی ان سے جا ملے تھے -

مگر موسیٰ بن عقبہ نے معاذی میں بیان کیا ہے کہ وہ پہلی ہجرت میں نہیں بلکہ دوسری ہجرت میں گئے تھے - اور ابن اسحاق نے

بیان کیا ہے کہ حضرت عبد اللہ بن مسعود پہلی ہجرت کے مہاجرین میں سے نہیں بلکہ دوسری ہجرت کے مہاجرین میں سے

تھے - نیز زرقانی نے بعض سیرت نگاروں کے حوالہ سے بیان کیا ہے کہ ابوسبرہ کے ساتھ ان کی بیوی ام کلثوم بھی گئی

تھیں جو سہیل بن عمرو کی دوسری بیٹی تھیں - بیہقی نے حضرت انسؓ کی روایت نقل کی ہے کہ ان میں سب سے پہلے نکلنے

والے حضرت عثمان رضی اللہ عنہ تھے اور ان کے متعلق حضورؐ نے فرمایا کہ حضرت لوط علیہ السلام کے بعد عثمانؓ پہلے شخص

ہیں جنہوں نے اپنے گھر والوں کے ساتھ ہجرت کی ہے -

(باقی)